

(4) പാർപ്പിട പ്രശ്നം

ശ്രീ. കെ. ബാബു (നെന്മാറ): സർ, എന്റെ നിയോജകമണ്ഡലത്തിലെ നെല്ലിയാമ്പതി ഗ്രാമപഞ്ചായത്ത് വനവും തോട്ടവൃക്ഷങ്ങളുള്ള പ്രദേശമാണ്. മുതലടയയിലെ പറമ്പിനുള്ളും പൂർണ്ണമായും വനമേഖലയാണ്. ഇരുപത്തി അയ്യായിരത്തോളം ജനസംഖ്യയുണ്ടായിരുന്ന നെല്ലിയാമ്പതി ഗ്രാമപഞ്ചായത്തിലിപ്പോൾ ജനസംഖ്യ അയ്യായിരത്തോളമായി കുറയുകയും സ്വന്തമായി ഭൂമിയും വീടും ഇല്ലാത്തതിന്റെ പേരിൽ അവർ മലയിറങ്ങുകയുമാണ്. കഴിഞ്ഞ എൽ.ഡി.എഫ്. ഗവൺമെന്റിന്റെ ഭരണകാലത്ത് നൂറ്റിനാല്പത്തിരണ്ടോളം വരുന്ന എസ്.ടി. ജനവിഭാഗത്തിന് വനാവകാശ നിയമപ്രകാരം അനുവദിച്ച ഒരേക്കർ ഭൂമി വീതം ഓറഞ്ച് & വെജിറ്റബിൾ ഫാമിൽനിന്നും കൊടുത്ത ഭൂമിയുടെ അവകാശവും 1986-ൽ മുപ്പത്തിയേഴോളം വരുന്ന മറ്റു വിഭാഗത്തിൽപ്പെട്ടവർക്ക് ലഭിച്ച കൈവശരേഖയും ഒഴിവാക്കിയാൽ ഏകദേശം ആയിരത്തിനാണുറോളം വരുന്ന കുടുംബങ്ങളിൽപ്പെട്ട ഒറ്റയാൾക്കും താമസിക്കാൻ ഒരു ഇണ്ടുഭൂമിയോ ഒരു വീടോ സ്വന്തമായിട്ടില്ല. 60 വർഷങ്ങൾക്കുമുമ്പ് പറമ്പിനുള്ളും മേഖലയിൽ മൂന്ന് ഡാമുകൾ നിർമ്മിക്കുന്നതിനുവേണ്ടി അവരവരുടെ ഊരുകളിൽനിന്നും മാറ്റി പാർപ്പിക്കപ്പെട്ട ആദിവാസി സമൂഹത്തിൽപ്പെട്ടവരുടെ അവസ്ഥയും വളരെ ദയനീയമാണ്. അന്ന് മാറ്റി പാർപ്പിക്കപ്പെടുമ്പോൾ കൊടുത്തിരുന്ന അഞ്ച് സെന്റിൽ താഴെ ഭൂമിയുള്ളവരാണ് സർക്കാരിന്റെ ധനസഹായം കൊണ്ട് ചെറിയ വീടുകൾ വച്ച് താമസിക്കുന്നത്. ഏകദേശം 20 മറ്റു വിഭാഗത്തിൽപ്പെട്ട ആളുകളുടെ അടുത്തുറോളം വരുന്ന എസ്.ടി. ജനവിഭാഗക്കാർ അവിടെയുണ്ട്. അന്ന് കൊടുത്ത ചെറിയ വീടുകളിൽ ഇപ്പോൾ മക്കളും വിവാഹിതരായതിനുശേഷം അവരുടെ കുടുംബാംഗങ്ങളുമുൾപ്പെടെ രണ്ടും മൂന്നും കുടുംബങ്ങളായിട്ടാണ് താമസിച്ചു വരുന്നത്. അവരുടെ അവസ്ഥ വളരെ ദയനീയമാണ്. മാറ്റി പാർപ്പിക്കപ്പെട്ടവർ എന്ന നിലയിൽ വനാവകാശനിയമ പ്രകാരം അവർക്ക് ലഭിക്കേണ്ട ഭൂമിയും അവിടെ ലഭിച്ചിട്ടില്ല. ഈ രണ്ടു പ്രദേശങ്ങളും വനമേഖലയായതുകൊണ്ട് ബഹുമാനപ്പെട്ട വനം വകുപ്പുമന്ത്രിയെക്കൂടി ഉൾപ്പെടുത്തി നെല്ലിയാമ്പതി ഗ്രാമപഞ്ചായത്തിലെയും പറമ്പിനുള്ളും മേഖലയിലെയും എസ്.സി./എസ്.ടി. മറ്റുവിഭാഗത്തിൽപ്പെട്ട ജനങ്ങൾക്കുൾപ്പെടെ ജീവിക്കാനും താമസിക്കാനുമാവശ്യമായ ഒരുതണ്ട് ഭൂമിയും ഒരു വീടും ലഭിക്കുന്നതിനാവശ്യമായ നടപടി ഉണ്ടാകണമെന്നാണ് എനിക്ക് അഭ്യർത്ഥിക്കാനുള്ളത്.

പട്ടികജാതി-പട്ടികവർഗ്ഗ, പിന്നാക്കവിഭാഗ വികസനവും ദേവസ്വവും വകുപ്പുമന്ത്രി (ശ്രീ. കെ. രാധാകൃഷ്ണൻ): സർ, ബഹുമാനപ്പെട്ട നെന്മാറ അംഗം ശ്രീ. കെ. ബാബു ഇവിടെ ഉന്നയിച്ചത് പാലക്കാട് ജില്ലയിലെ നെല്ലിയാമ്പതി

ഗ്രാമപഞ്ചായത്തിൽ എസ്.ടി. ജനവിഭാഗങ്ങളുടെ പാർപ്പിട പ്രശ്നങ്ങളുമായി ബന്ധപ്പെട്ട കാര്യങ്ങളാണ്. നെല്ലിയാമ്പതി ഗ്രാമപഞ്ചായത്തിൽ ലൈഫ് പദ്ധതിയിൽ ഏകദേശം 114 തോട്ടം തൊഴിലാളികൾക്ക് വീടുകൾ അനുവദിച്ചുനൽകി. നെല്ലിയാമ്പതി ഗ്രാമപഞ്ചായത്തിന് സ്വകാര്യ ഭൂമിയില്ലാത്തതിനാൽ തൊട്ടടുത്ത ഗ്രാമപഞ്ചായത്തുകളായ നെന്മാറ, എലവഞ്ചേരി, കൊല്ലങ്കോട്, മേലാർകോട്, പല്ലശ്ശന എന്നിവിടങ്ങളിലാണ് ഈ 114 തോട്ടം തൊഴിലാളികൾക്ക് വീട് അനുവദിച്ചത്. അതിൽ 88 ഗുണഭോക്താക്കളുടെ ഭവനങ്ങൾ നിർമ്മാണത്തിന്റെ വിവിധ ഘട്ടങ്ങളിലാണ്. ഭൂരഹിത-ഭവനരഹിതരായ പട്ടികജാതി/പട്ടികവർഗ്ഗത്തിൽപ്പെട്ട ജനവിഭാഗങ്ങൾക്ക് ഗ്രാമപഞ്ചായത്തും പട്ടികജാതി പട്ടികവർഗ്ഗ വികസന വകുപ്പും ധനസഹായം നൽകി ഭൂമി വാങ്ങി നൽകുന്നതിനുള്ള നടപടി സ്വീകരിച്ചു വരികയാണ്. മുതലമട ഗ്രാമപഞ്ചായത്തിൽപ്പെടുന്ന പറമ്പിക്കുളം, എർത്ത് ഡാം കോളനിയിൽ 2017-ലെ ഹഡ്കോ ഭവന നിർമ്മാണ പദ്ധതി പ്രകാരം 38 പേർക്ക് വീടുകൾ അനുവദിച്ചിരുന്നു. ഇതിൽ 32 പേരുടെ വീടുകൾ നിർമ്മാണത്തിന്റെ വിവിധ ഘട്ടങ്ങളിലാണ്. നിലവിലുള്ള പഴയ വീട് പൊളിച്ചാൽ മാറിത്താമസിക്കാൻപോലും ബദൽ സംവിധാനം ഇല്ലാത്തതിന്റെ പേരിൽ ആറു കുടുംബങ്ങളുടെ വീടുകളുടെ നിർമ്മാണം ഏറ്റെടുക്കാൻ കഴിഞ്ഞിട്ടില്ല. അതിന് ബദൽ സംവിധാനം ഉണ്ടാക്കിക്കൊടുക്കാൻ വകുപ്പ് ശ്രമിക്കുന്നതാണ്. അതുപോലെ പറമ്പിക്കുളം സുകും കോളനിയിൽ ലൈഫ് ഒന്നാം ഘട്ടത്തിൽ 19 വീടുകളുടെ നിർമ്മാണം ഗുണഭോക്താക്കൾക്ക് സ്വന്തം നിലയിൽ ചെയ്തു തീർക്കാൻ സാധിക്കാത്ത സാഹചര്യത്തിൽ മുതലമട പഞ്ചായത്തിലെ കുടുംബശ്രീ നിർമ്മാണ യൂണിറ്റ് പ്രവൃത്തി ഏറ്റെടുക്കാൻ സന്നദ്ധത അറിയിച്ചിട്ടുണ്ട്. പ്രസ്തുത സംഘത്തിന്റെ സഹായത്തോടുകൂടി നിർമ്മാണം പൂർത്തീകരിക്കാൻ കഴിയുമെന്നാണ് പ്രതീക്ഷിക്കുന്നത്. അതുപോലെ പറമ്പിക്കുളം കടവ് കോളനിയിൽ 65 കുടുംബങ്ങളുണ്ട്. വനാവകാശ നിയമപ്രകാരം കൈവശരേഖ ലഭിച്ച ഇവിടെ ഒന്നര ഹെക്ടറോളം ഭൂമിയാണ് ലഭ്യമായിട്ടുള്ളത്. ചുരുങ്ങിയ സ്ഥലത്ത് ഇത്രയും വീടുകൾ ഗുണഭോക്താക്കളുടെ അഭിപ്രായങ്ങൾ കൂടി പരിഗണിച്ച് സൗകര്യപ്രദമായ രീതിയിൽ നിർമ്മിക്കുന്നതിന് കേരളാ സ്റ്റേറ്റ് നിർമ്മിതികേന്ദ്രം ഒരു പദ്ധതി തയ്യാറാക്കുന്നതിന് നിർദ്ദേശം നൽകിയിട്ടുണ്ട്. ആയതിനുശേഷം ലൈഫ് മിഷൻ മുഖേനയോ പ്രത്യേക പദ്ധതി വഴിയോ ഭവനനിർമ്മാണം പൂർത്തീകരിക്കാൻ ശ്രമിക്കുന്നതാണ്. നെല്ലിയാമ്പതി-പറമ്പിക്കുളം എന്നിവിടങ്ങളിലെ മുഖ്യപ്രശ്നം എന്നു പറയുന്നത് നിർമ്മാണ സാമഗ്രികൾ പ്രസ്തുത സ്ഥലത്ത് എത്തിക്കുമ്പോഴുണ്ടാകുന്ന ഭീമമായ ചെലവാണ്. അതിനാൽ നിർമ്മാണ പ്രവർത്തനങ്ങൾ പൂർത്തീകരിക്കാൻ പ്രയാസം അനുഭവിക്കുന്നുണ്ട്. അതുകൊണ്ട് അവിടെ കുടുംബശ്രീയുടെയോ തൊഴിലുറപ്പ് പദ്ധതിയുടെയോ കീഴിൽ പ്രത്യേക നിർമ്മാണ യൂണിറ്റുകളാരംഭിച്ച് ഭവനനിർമ്മാണ പ്രവൃത്തികൾ സമയബന്ധിതമായി പൂർത്തീകരിക്കാൻ സാധിക്കുമെന്നാണ് കരുതുന്നത്.